



ပြည်တွင်းအခွန်များဦးစီးဌာန၏ အသိပေးကြေညာချက်

“ပင်ရင်းမှနှုတ်ယူပေးသွင်းသည့်ဝင်ငွေခွန် (Withholding Tax) အကြောင်းသိကောင်းစရာ” (၁/၂၀၁၇)

စာစောင်၏ ရည်ရွယ်ချက်

၁။ စာစောင်၏ ရည်ရွယ်ချက်မှာ ပေးချေငွေတစ်ရပ်အပေါ်တွင် ပင်ရင်းမှနှုတ်ယူရမည့်သူ၊ နှုတ်ယူရမည့်ရာခိုင်နှုန်း၊ ဆောင်ရွက်ရမည့်နည်းလမ်းများနှင့် သုံးလတစ်ကြိမ်ကြိုတင်ခွန်နှင့် ပင်ရင်းမှနှုတ်ယူပေးသွင်းသည့် ဝင်ငွေခွန်တို့ကို ခွဲခြားသိရှိပြီး လွယ်ကူစွာလိုက်နာဆောင်ရွက်နိုင်ရန် ဖြစ်ပါသည်။

ပင်ရင်းမှနှုတ်ယူပေးသွင်းသည့်ဝင်ငွေခွန် (Withholding Tax)

၂။ ပင်ရင်းမှနှုတ်ယူပေးသွင်းသည့်ဝင်ငွေခွန် (Withholding Tax) ဆိုသည်မှာ ဝင်ငွေခွန်ဥပဒေအရ ပေးချေငွေတစ်ရပ်ရပ်နှင့်စပ်လျဉ်း၍ ငွေထုတ်ပေးချိန်တွင် ငွေထုတ်ပေးသူက ပင်ရင်းမှနှုတ်ယူ၍ သက်ဆိုင်ရာအခွန်ဦးစီးဌာနမှူးရုံးသို့ ပေးသွင်းသည့် ဝင်ငွေခွန်ကိုဆိုလိုခြင်းဖြစ်ပါသည်။ Withholding Tax မှာလည်း ကြိုတင်ဝင်ငွေခွန်ပင် ဖြစ်ပါသည်။

ဝင်ငွေခွန်ကြိုတင်ခွန်နှင့် ပင်ရင်းမှနှုတ်ယူပေးသွင်းသည့် ဝင်ငွေခွန် ကွဲပြားခြားနားချက်

၃။ လစာခေါင်းစဉ်မှ လစဉ်ဖြတ်တောက်ပေးသွင်းငွေများ၊ ပြည်ပမှကုန်ပစ္စည်းများ တင်သွင်းလာသည့်အပေါ် ဆိပ်ကမ်း၊ လေဆိပ်၊ နယ်စပ်ဖြတ်ကျော်ကိတ်များတွင် ပေးဆောင်ရသည့် အခွန်သည် ကြိုတင်ဝင်ငွေခွန်ဖြစ်ပါသည်။ မိမိတို့၏ စီးပွားရေးလုပ်ငန်းများအပေါ်တွင် သုံးလပတ်အလိုက် ရငွေနှင့် သုံးငွေများကို တွက်ချက်ပြီး သုံးလတစ်ကြိမ် ပေးသွင်းရသည့် ဝင်ငွေခွန်မှာ ကြိုတင်ဝင်ငွေခွန်ပင် ဖြစ်ပါသည်။ ပင်ရင်းမှနှုတ်ယူပေးသွင်းသည့်ဝင်ငွေခွန် (Withholding Tax) ဆိုသည်မှာ ငွေပေးချေချိန်တွင် ပေးချေသူမှ ပေးချေငွေအမျိုးအစားအပေါ် သတ်မှတ်ထားသည့်နှုန်းများအတိုင်း နှုတ်ယူပေးသွင်းသည့် ကြိုတင်ဝင်ငွေခွန် ဖြစ်ပါသည်။

ပင်ရင်းမှနှုတ်ယူပေးသွင်းသည့်ဝင်ငွေခွန် (Withholding Tax) အတွက် နှုတ်ယူရမည့် ပေးချေငွေအမျိုးအစားနှင့် နှုတ်ယူပေးသွင်းရမည့် ရာခိုင်နှုန်း

၄။ ပင်ရင်းမှနှုတ်ယူပေးသွင်းငွေဆိုသည်မှာ လစာခေါင်းစဉ်မှအပ အောက်ဖော်ပြပါ ကိစ္စတစ်ရပ်

J

ရပ်အတွက် ပေးချေငွေများပေါ်ပေါက်သည့်အခါတွင် ငွေထုတ်ပေးသူကနုတ်ယူ၍ သက်ဆိုင်ရာ အခွန် ဦးစီးဌာနမှူးရုံးသို့ ပေးသွင်းရသောဝင်ငွေခွန်အမျိုးအစား ဖြစ်ပါသည်။ ပင်ရင်းမှနုတ်ယူပေးသွင်းရသည့် ပေးချေငွေအမျိုးအစားများနှင့် အခွန်အတွက် နုတ်ယူရမည့် နှုန်းထားများမှာ-

အမှတ်စဉ်	ပေးချေငွေအမျိုးအစား	ထုတ်ပေးသည့်ငွေမှ အခွန်အတွက် နုတ်ယူရန် ရာခိုင်နှုန်း	
		ပြည်တွင်းနေနိုင်သားနှင့် ပြည်တွင်းနေနိုင်ခြားသားများအတွက်	ပြည်ပနေနိုင်ခြားသားအတွက်
(က)	ချေးငွေသို့မဟုတ် ကြွေးမြီတစ်ရပ်ရပ် သို့မဟုတ် ယင်းသဘောသဘာဝသက်ရောက်သည့် ကိစ္စရပ် သို့မဟုတ် ငွေစုဆောင်းခြင်းအတွက် အတိုးပေးငွေ	နုတ်ယူပေးသွင်းရန် မလိုအပ်ပါ	၁၅%
(ခ)	လိုင်စင်၊ ကုန်အမှတ်တံဆိပ်၊ မူပိုင် အခွင့်အရေး စသည်တို့ကို အသုံးချခွင့် ပြုသည့်အတွက် ပေးချေငွေများ	၁၀%	၁၅%
(ဂ)	တင်ဒါစနစ်၊ ကန်ထရိုက်စနစ်၊ ဈေးနှုန်းခေါ်ယူသည့်စနစ် သို့မဟုတ် အခြားစနစ်တစ်ခုခုဖြင့် နိုင်ငံတော်အတွင်း ပစ္စည်းဝယ်ယူခြင်း၊ လုပ်ငန်းဆောင်ရွက်စေခြင်း၊ ဝန်ဆောင်မှုရယူခြင်း၊ ငှားယူခြင်း တို့အတွက် ပေးငွေများ	၂%	၂.၅%

ပင်ရင်းမှနုတ်ယူပေးသွင်းသည့်ဝင်ငွေခွန် (Withholding Tax) အတွက် နုတ်ယူခြင်းမပြုရမည့် ပေးချေငွေအမျိုးအစားများ

- ၅။ (က) ပေးချေငွေများနှင့်စပ်လျဉ်း၍ အစိုးရအဖွဲ့အချင်းချင်း၊ အစိုးရအဖွဲ့အသီးသီးနှင့် နိုင်ငံပိုင် ဌာနများသို့ ပေးချေငွေများဖြစ်လျှင် ငွေထုတ်ပေးချိန်၌ ပင်ရင်းမှနုတ်ယူပေးသွင်းငွေ နုတ်ယူပေးသွင်းရန်မလိုအပ်ပါ။

- (ခ) ချေးငွေသို့မဟုတ် ကြွေးမြီတစ်ရပ်ရပ် သို့မဟုတ် ယင်းသဘောသဘာဝ သက်ရောက်သည့် ကိစ္စရပ် သို့မဟုတ် ငွေစုဆောင်းခြင်းအတွက် အတိုးပေးငွေများနှင့်စပ်လျဉ်း၍ နိုင်ငံအတွင်း၌ ပြည်ပနေနိုင်ငံခြားသား၏ ရုံးခွဲအဖြစ် မှတ်ပုံတင်ဖွဲ့စည်းထားပြီး ယင်းရုံးခွဲမှ ပြည်တွင်းဝင်ငွေအတွက် ပြည်တွင်းတွင် အခွန်စည်းကြပ်မှု ခံယူနေလျှင် အဆိုပါ လုပ်ငန်းမှ ဝင်ငွေအပေါ်တွင် ပေးချေငွေများအတွက် ငွေထုတ်ပေးသည့် အချိန်၌ ပင်ရင်းမှ နုတ်ယူပေးသွင်းရန် မလိုအပ်ပါ။
- (ဂ) အထက်အပိုဒ်၄ ဇယား အမှတ်စဉ်(ဂ)ပါ ပေးချေငွေအမျိုးအစားများအတွက် တစ်ဦးချင်း ပုဂ္ဂိုလ်များမှ ပေးချေခြင်းဖြစ်လျှင် ပင်ရင်းမှ နုတ်ယူပေးသွင်းရန်မလိုအပ်ပါ။

ငွေပေးချေရာတွင် ပင်ရင်းမှနုတ်ယူပေးသွင်းရမည့်တာဝန်ရှိသူများ

- ၆။ (က) အထက်အပိုဒ်၄ ဇယား အမှတ်စဉ်(က)နှင့်(ခ)ပါ ပေးချေငွေ အမျိုးအစားများအတွက်- ငွေပေးချေသူသည် တစ်ဦးချင်းပုဂ္ဂိုလ်ဖြစ်စေ၊ ပုဂ္ဂိုလ်စုအဖွဲ့အစည်းဖြစ်စေ ငွေပေးချေချိန်တွင် ပင်ရင်းမှနုတ်ယူပေးသွင်းရမည် ဖြစ်ပါသည်။
- (ခ) အထက်အပိုဒ်၄ ဇယား အမှတ်စဉ်(ဂ)ပါ ပေးချေငွေ အမျိုးအစားများအတွက် ငွေပေးချေသူသည် အောက်ဖော်ပြပါပုဂ္ဂိုလ်များဖြစ်ပါက Withholding Tax ဖြတ်တောက်ပေးသွင်းရမည် ဖြစ်ပါသည်။ တစ်ဦးချင်းပုဂ္ဂိုလ်များမှ ပေးချေငွေဖြစ်လျှင် နုတ်ယူပေးသွင်းရန် မလိုပါ ။ သို့ရာတွင် နုတ်ယူခြင်းခံရသူများမှာ တစ်ဦးချင်းပုဂ္ဂိုလ်သာမက ပုဂ္ဂိုလ်စုအဖွဲ့အစည်းလည်း ဖြစ်နိုင်ပါသည်-
 - (၁) နိုင်ငံပိုင်အဖွဲ့အစည်းများ၊
 - (၂) နိုင်ငံပိုင်လုပ်ငန်းများ၊
 - (၃) စည်ပင်သာယာရေးအဖွဲ့အစည်းများ၊
 - (၄) သမဝါယမအသင်းများ၊
 - (၅) နိုင်ငံခြားကုမ္ပဏီများ၊
 - (၆) နိုင်ငံခြားသားပိုင်လုပ်ငန်းများနှင့် အဖွဲ့အစည်းများ၊
 - (၇) ပြည်တွင်းကုမ္ပဏီများ၊

(၈) တည်ဆဲဥပဒေတစ်ရပ်ရပ်အရ ဖွဲ့စည်းမှတ်ပုံတင်ထားသော အစုစပ် လုပ်ငန်းများ၊

(ဂ) အထက်အပိုဒ်(ခ)ပါ အဖွဲ့အစည်းများမှ လုပ်ငန်းတစ်ရပ်ရပ်အား တင်ဒါစနစ် သို့မဟုတ် ကန်ထရိုက်စနစ်ဖြင့် လုပ်ငန်းလုပ်ကိုင်ဆောင်ရွက်ခွင့် ပထမဦးစွာရရှိသူများအနေဖြင့် မိမိကိုယ်တိုင် မလုပ်နိုင်သည့် လုပ်ငန်းများကို တဆင့်ကန်ထရိုက်(Sub-contractors) များအား ငှားရမ်းလုပ်ကိုင်ပါက ယင်းတဆင့်ကန်ထရိုက်(Sub-contractors)များထံမှ Withholding Tax နုတ်ယူပြီး Sub-contractors အမည်ဖြင့် သက်ဆိုင်ရာ အခွန် ဦးစီးဌာနမှူးရုံး၏ ဘဏ်စာရင်းသို့ပေးသွင်းရပါမည်။ ယင်း Sub-contractors များ မှလုပ်ငန်းအမြတ်ဝင်ငွေအပေါ်တွင် အခွန်စည်းကြပ်မှုခံယူသည့်အခါ ပေးသွင်းပြီး အခွန်အားခန့်မိပေးမည်ဖြစ်ပါသည်။ (လုပ်ငန်းသဘောသဘာဝအရ လုပ်ငန်းတစ်ခု တည်းဖြစ်သော်လည်း ဆောင်ရွက်လုပ်ကိုင်သူအဆင့်ဆင့်အနေဖြင့်မိမိတို့၏စီးပွားရေး လုပ်ငန်းအတွက် ဝင်ငွေခွန် ကျသင့်မည်ဖြစ်၍ လုပ်ငန်းလုပ်ဆောင်နေစဉ်အတွင်းပင် Withholding Tax နုတ်ယူ၍ ပေးဆောင်ခြင်း ဖြစ်ပါသည်။)

နုတ်ယူပေးသွင်းရမည့် အခြေအနေ

၇။ အထက်အပိုဒ် ၄ ဇယား၏ အမှတ်စဉ် (ဂ) တွင် "တင်ဒါစနစ်၊ ကန်ထရိုက်စနစ် ၊ ဈေးနှုန်း ခေါ်ယူသည့်စနစ် သို့မဟုတ် အခြားစနစ်တစ်ခုခုဖြင့်" ဟု ဖော်ပြထားရာ အခြားစနစ်တစ်ခုခုဖြင့်ဟု ဆိုရာတွင် လုပ်ငန်းတစ်ခုအား တင်ဒါခေါ်ယူခြင်း၊ ကန်ထရိုက်စနစ်ဖြင့် စာချုပ်ချုပ်ဆိုဆောင်ရွက် ခြင်းမဟုတ်သော်လည်း အခြားစနစ်တစ်ခုခုဖြင့် လုပ်ငန်းဆောင်ရွက်ခြင်းကို ဆိုပါသည်။ (ဥပမာ- ပုတ်ပြတ်စနစ်ဖြင့် လုပ်ငန်းဆောင်ရွက်ခြင်း) အဆိုပါ အခြေအနေတွင်လည်း ပင်ရင်းမှနုတ်ယူပေး သွင်းငွေ နုတ်ယူပေးသွင်းရမည် ဖြစ်ပါသည်။

၈။ အထက်အပိုဒ် ၄ ဇယား၏ အမှတ်စဉ် (ဂ) တွင် "နိုင်ငံတော်အတွင်းပစ္စည်းဝယ်ယူခြင်း၊ လုပ်ငန်းဆောင်ရွက်ခြင်း၊ ဝန်ဆောင်မှုရယူခြင်း၊ ငှားယူခြင်းတို့အတွက် ပေးချေငွေများ" ဟု ဖော်ပြထားပါသဖြင့် ပြည်ပမှ ဝန်ဆောင်မှုရယူခြင်းအတွက် ပေးချေငွေနှင့်စပ်လျဉ်းပါက နုတ်ယူပေး သွင်းရန်လိုအပ်ခြင်း ရှိ/မရှိကို သိရှိရန် မိမိတို့ဆောင်ရွက်သည့်လုပ်ငန်းကိစ္စအသေးစိတ်ကိုဖော်ပြ၍ ပြည်တွင်းအခွန်များဦးစီးဌာန၊ ညွှန်ကြားရေးမှူးချုပ်ထံ တင်ပြ အဆုံးအဖြတ်ခံယူသင့်ပါသည်။

နုတ်ယူပေးသွင်းရမည့် ပေးချေငွေပမာဏသတ်မှတ်ချက်

- ၉။ (က) မြန်မာကျပ်ငွေဖြင့် ပေးချေခြင်းဖြစ်ပါက ပေးချေငွေ ကျပ်ငါးသိန်းထက်ကျော်လျှင် နုတ်ယူ ပေးသွင်းရပါမည်။
 - (၁) ပေးချေငွေသည် တစ်ကြိမ်အတွက် ကျပ်ငါးသိန်းမကျော်သော်လည်း ဘဏ္ဍာနှစ် အတွင်းအကြိမ်ကြိမ် ပေးချေငွေသည် ကျပ်ငါးသိန်းထက် ကျော်လွန်ပါက နုတ်ယူပေးသွင်းရပါမည်။
 - (၂) ပေးချေငွေသည် ကျပ်ငါးသိန်းထက်ကျော်လွန်ခြင်းမရှိပါက သက်ဆိုင်ရာ အခွန် ဦးစီးဌာနမှူးရုံးသို့ သတင်းစာရင်းအဖြစ်ပေးပို့ရပါမည်။
- (ခ) နိုင်ငံခြားငွေဖြင့်ပေးချေခြင်း သို့မဟုတ် ပြည်ပနေနိုင်ငံသားသို့ ပေးချေခြင်းဖြစ်ပါက ပေးချေငွေ ပမာဏမည်မျှပင်ဖြစ်စေ နုတ်ယူပေးသွင်းရပါမည်။

နုတ်ယူပေးသွင်းရမည့် ငွေကြေးအမျိုးအစားသတ်မှတ်ချက်

- ၁၀။ (က) ပြည်တွင်းနေနိုင်ငံသားနှင့် ပြည်တွင်းနေနိုင်ငံခြားသားများသို့ ပေးချေခြင်းဖြစ်ပါက ကျပ်ငွေဖြင့် နုတ်ယူ၍ သက်ဆိုင်ရာအခွန်ရုံးသို့ ပေးသွင်းရပါမည်။
- (ခ) ပြည်ပနေနိုင်ငံခြားသားများသို့ ပေးချေခြင်းဖြစ်ပါက ပေးချေသည့် ငွေအမျိုးအစားဖြင့် နုတ်ယူ၍ သက်ဆိုင်ရာအခွန်ရုံးသို့ ပေးသွင်းရပါမည်။

ပင်ရင်းမှနုတ်ယူပေးသွင်းသည့်ဝင်ငွေခွန် (Withholding Tax) အတွက် နုတ်ယူပေးသွင်းရာတွင် လုပ်ဆောင်ရမည့်နည်းလမ်းများ

- ၁၁။ (က) ငွေထုတ်ပေးရန်တာဝန်ရှိသူသည် အစိုးရအဖွဲ့အစည်းမှ စီမံခန့်ခွဲသူဖြစ်ပါက Withholding Tax နုတ်ယူသည့်နေ့တွင်လည်းကောင်း၊ အခြားသူများအနေဖြင့် နုတ်ယူထားသည့်နေ့မှ ခုနစ်ရက်အတွင်းတွင်လည်းကောင်း သက်ဆိုင်ရာအခွန်ဦးစီး ဌာနမှူးရုံး၏ ဘဏ်စာရင်းသို့ ပေးသွင်းရမည်ဖြစ်ပါသည်။
- (ခ) ထိုသို့နုတ်ယူပေးသွင်းရာတွင် ငွေသွင်းချလန်ပေါ်တွင် ပင်ရင်းမှ နုတ်ယူခြင်းခံရသူ (ငွေပေးချေသူမဟုတ်) ၏ အမည်/ ကုမ္ပဏီအမည်/ လုပ်ငန်းအမည်ကိုရေးသား၍ ပေးသွင်းရမည်။

- (ဂ) နုတ်ယူပေးသွင်းသူသည် ပင်ရင်းမှ နုတ်ယူပေးသွင်းငွေအထောက်အထားလက်မှတ် ပတခ(၀၀)- ၁၇ ကို အသုံးပြု၍ နုတ်ယူထားသည့်ငွေနှင့်စပ်လျဉ်းသည့် အသေးစိတ် အချက်အလက်များဖြစ်သည့် နုတ်ယူထားခြင်းခံရသူ၏ အမည်၊ ကုမ္ပဏီဖြစ်လျှင် ကုမ္ပဏီအမည်၊ လိပ်စာ၊ မည်သည့်ကိစ္စရပ်အတွက် နုတ်ယူထားခြင်းဖြစ်သည်၊ မည်သည့်ဌာန/ မည်သည့်အဖွဲ့အစည်းက နုတ်ယူထားခြင်းဖြစ်သည်တို့ကို ပြည့်စုံစွာ ဖြည့်စွက်၍ နုတ်ယူခံရသူအား(၁)စောင် ၊ ဆိုင်ရာအခွန်ရုံးအား(၁)စောင်၊ လက်ခံ(၁) စောင်ပြုစု၍ နုတ်ယူသည့်နေ့မှ ခုနစ်ရက်အတွင်းတွင် သက်ဆိုင်ရာရုံးသို့ သတင်းစာရင်း ပေးပို့ရပါမည်။ [ပတခ(၀၀)-၁၇ကို သက်ဆိုင်ရာ အခွန်ဦးစီးဌာနမှူးရုံးများတွင်လည်း ကောင်း၊ www.irdmyanmar.gov.mm တွင်လည်းကောင်း ရယူနိုင်ပါသည်]
- (ဃ) ပေးချေငွေသည် ကျပ်ငါးသိန်းထက်ကျော်လွန်ခြင်းမရှိပါက သက်ဆိုင်ရာ အခွန် ဦးစီးဌာနမှူးရုံးသို့ သတင်းစာရင်းအဖြစ် ပေးပို့ရပါမည်။

ပင်ရင်းမှနုတ်ယူပေးသွင်းသည့် ဝင်ငွေခွန် (Withholding Tax) အတွက် အပြီးသတ်စည်းကြပ်ခြင်း (သို့မဟုတ်) ခုနှိမ်ခွင့်ပြုခြင်း (သို့မဟုတ်) နုတ်ယူပေးသွင်းခြင်းမှ ကင်းလွတ်ခွင့်ပြုခြင်း

၁၂။ ပြည်ပနေနိုင်ငံခြားသား သို့မဟုတ် ပြည်ပကုမ္ပဏီ၏ ရုံးခွဲသည် မြန်မာနိုင်ငံနှင့် အခွန်နှစ်ထပ် ရှောင်ရှားရေးသဘောတူစာချုပ် Avoidance of Double Taxation Agreement နှင့် ငွေကြေး ထိမ်ချန်မှုကာကွယ်ရေးသဘောတူစာချုပ် Prevention of Fiscal Evasion (Tax Treaty) ချုပ်ဆို ထားသောနိုင်ငံတစ်ခုခု၏ နိုင်ငံသားမဟုတ်လျှင်-

- (က) ပြည်ပနေနိုင်ငံခြားသားထံပေးချေငွေမှ နုတ်ယူပေးသွင်းသည့် အခွန်ငွေကို ပြည်ပနေ နိုင်ငံခြားသားအတွက် အပြီးသတ်စည်းကြပ်မှုအရပေးသွင်းသည်ဟု မှတ်ယူပါမည်။
- (ခ) ပြည်ပနေနိုင်ငံခြားသား၏ ရုံးခွဲအဖြစ်ပြည်တွင်း၌ ဆောင်ရွက်ခဲ့သည့် လုပ်ငန်းအပေါ် ဝင်ငွေခွန်ဥပဒေနှင့်အညီ ပြည်တွင်းတွင် စည်းကြပ်ခြင်းကိုခံယူပါက နုတ်ယူပေးသွင်းခဲ့ သည့်အခွန်ကို စည်းကြပ်မှုအရ ကျသင့်အခွန်မှ ခုနှိမ်ပေးပါမည်။

၁၃။ ပြည်ပနေနိုင်ငံခြားသား သို့မဟုတ် ပြည်ပကုမ္ပဏီ၏ ရုံးခွဲသည် မြန်မာနိုင်ငံနှင့် အခွန်နှစ်ထပ် ရှောင်ရှားရေးသဘောတူစာချုပ် Avoidance of Double Taxation Agreement နှင့် ငွေကြေး

ထိမ်ချန်မှုကာကွယ်ရေးသဘောတူစာချုပ် Prevention of Fiscal Evasion (Tax Treaty) ချုပ်ဆိုထားသောနိုင်ငံတစ်ခုခု၏ ပြည်တွင်းနေနိုင်ငံသားဖြစ်လျှင် ထိုသို့ဖြစ်ကြောင်း ဆိုင်ရာနိုင်ငံ ပြည်တွင်းအခွန်ဌာန၏ သက်သေခံလက်မှတ် Certificate of Resident တင်ပြနိုင်ရမည်။ ထိုသူသို့ ထုတ်ပေးရန် ရှိသောငွေအနက်မှ ဝင်ငွေခွန်အတွက် နုတ်ယူပေးသွင်းရမည့်ငွေကို သက်ဆိုင်ရာ DTA နှင့် Treaty ပါ သတ်မှတ်ရာခိုင်နှုန်းအတိုင်း ပေးဆောင်ရန်သတ်မှတ်ထားသည့်နိုင်ငံတွင် ပေးဆောင်ရမည် ဖြစ်ပါသည်။ ထိုသို့ မည်သည့်နိုင်ငံတွင် အခွန်ပေးဆောင်ရမည်ကို သိရှိရန်အတွက် သက်ဆိုင်ရာအခွန်ဦးစီးဌာနမှူးရုံးသို့ တင်ပြလျှောက်ထားရန်လိုအပ်ပြီး၊ ပြည်တွင်းအခွန်များဦးစီးဌာန၏ အကြောင်းပြန်စာအပေါ် မူတည်ဆောင်ရွက်ရန် ဖြစ်ပါသည်။

၁၄။ ထိုသို့ လျှောက်ထားရာတွင် အောက်ဖော်ပြပါ စာရွက်စာတမ်းများနှင့်အတူ ကြိုတင်၍ လျှောက်ထားသင့်ပါသည် -

- (က) ငွေလက်ခံရရှိမည့်သူသည် ဆိုင်ရာ စာချုပ်ဝင်နိုင်ငံ၏ အခွန်ထမ်းဖြစ်ကြောင်း သက်ဆိုင်ရာ စာချုပ်ဝင်နိုင်ငံ၏ အခွန်အာဏာပိုင်၏ ထောက်ခံချက် (Certificate of Resident)၊
- (ခ) ပေးချေငွေသည် စီးပွားရေးလုပ်ငန်းမှဝင်ငွေနှင့် သက်ဆိုင်ပါက ငွေလက်ခံရရှိသူသည် မြန်မာနိုင်ငံတွင် အမြဲတမ်းလုပ်ငန်းတည်နေရာဌာန (Permanent Establishment) မရှိကြောင်း စိစစ်တင်ပြချက်၊

၁၅။ ပြည်တွင်းနေနိုင်ငံသားနှင့် ပြည်တွင်းနေနိုင်ငံခြားသားထံပေးချေငွေမှ နုတ်ယူပေးသွင်းငွေများကို အပြီးသတ်စည်းကြပ်မှုတွင် ခုနှိမ်ပေးမည်ဖြစ်ပါသည်။

၁၆။ အကယ်၍ ငွေပေးချေခြင်းခံရသူသည် မြန်မာနိုင်ငံရင်းနှီးမြှုပ်နှံမှုကော်မရှင် (MIC) က ဝင်ငွေခွန်ကင်းလွတ်ခွင့် ပေးထားသည့်ကာလအတွင်းလုပ်ငန်းဆောင်ရွက်မှုအတွက် ငွေပေးချေခြင်းခံရလျှင် ဝင်ငွေခွန်ကင်းလွတ်ခွင့်ပြုကာလအတွင်း Withholding Tax နုတ်ယူရန်မလိုကြောင်း သက်ဆိုင်ရာကုမ္ပဏီမှစာဖြင့် တင်ပြလျှောက်ထားရန် လိုအပ်ပြီး၊ ပြည်တွင်းအခွန်များဦးစီးဌာန၏ အကြောင်းပြန်စာအပေါ် မူတည်ဆောင်ရွက်ရန် ဖြစ်ပါသည်။

မြန်မာနိုင်ငံနှင့် အခွန်နှစ်ထပ် ရှောင်ရှားရေးသဘောတူစာချုပ် (Avoidance of Double Taxation Agreement) ချုပ်ဆိုပြီးနိုင်ငံများ

၁၇။ ပြည်ထောင်စုသမ္မတမြန်မာနိုင်ငံတော်သည် အောက်ဖော်ပြပါ နိုင်ငံ(၈)နိုင်ငံနှင့် အခွန်နှစ်ထပ် ရှောင်ရှားရေးသဘောတူစာချုပ် (Avoidance of Double Taxation Agreement) ချုပ်ဆိုပြီး ဖြစ်ပါသည်-

- (က) ယူနိုက်တက်ကင်းဒမ်းနိုင်ငံ
- (ခ) ဗီယက်နမ်ဆိုရှယ်လစ်သမ္မတနိုင်ငံ
- (ဂ) ကိုးရီးယားသမ္မတနိုင်ငံ
- (ဃ) မလေးရှားနိုင်ငံ
- (င) အိန္ဒိယသမ္မတနိုင်ငံ
- (စ) စင်ကာပူသမ္မတနိုင်ငံ
- (ဆ) လာအိုပြည်သူ့ဒီမိုကရက်တစ်သမ္မတနိုင်ငံ
- (ဇ) ထိုင်းနိုင်ငံ

ယင်းနိုင်ငံများနှင့် စာချုပ်ချုပ်ဆိုထားမှုများအား www.irdmyanmar.gov.mm တွင် ဝင်ရောက်၍ download ရယူနိုင်ပါသည်။

ပင်ရင်းမှနုတ်ယူပေးသွင်းငွေ (Withholding Tax) ပေးသွင်းခြင်းနှင့်စပ်လျဉ်း၍ အခက်အခဲရှိပါက ဆောင်ရွက်ရန် နည်းလမ်း

၁၈။ နုတ်ယူပေးသွင်းခြင်းနှင့်စပ်လျဉ်းသည့် အချက်အလက်များ ပေးပို့ခြင်းနှင့်ပတ်သက်၍ ပြဋ္ဌာန်းချက် များနှင့်အညီ လိုက်နာဆောင်ရွက်ရန် အမှန်အခက်အခဲရှိသူများအနေဖြင့် လိုက်နာဆောင်ရွက်ရန် တွေ့ကြုံရသည့် အခက်အခဲအား ရှင်းလင်းတင်ပြလျက် အခြားနည်းလမ်းသတ်မှတ်ပေးနိုင်ရေး ညွှန်ကြားရေးမှူးချုပ်ထံ စာဖြင့် တင်ပြနိုင်ပါသည်။

စည်းကြပ်ပြီးလျှင်ထပ်မံပေးဆောင်ရန် လိုအပ်ခြင်းရှိ/မရှိ

၁၉။ အထက်ဖော်ပြပါ ပေးချေငွေများနှင့် စပ်လျဉ်း၍ ပေးချေငွေများပေါ်တွင် ပင်ရင်းမှနှုတ်ယူ ပေးသွင်းငွေ (Withholding Tax) ပေးဆောင်ပြီးပါက-

- (က) ပြည်ပနေနိုင်ငံခြားသားများထံပေးချေသည့်ငွေမှ နုတ်ယူပေးသွင်းသည့်အခွန်ငွေကို ယင်းပြည်ပနေနိုင်ငံခြားသား၏အမည်ဖြင့် ပေးဆောင်ရမည်ဖြစ်ပြီး၊ အပြီးသတ် စည်းကြပ်မှုအရ ပေးသွင်းသည့်အခွန်ဖြစ်သည်ဟု မှတ်ယူရပါမည်။
- (ခ) အမြဲတမ်းလုပ်ငန်းတည်နေရာဌာန (Permanent Establishment) ရှိသော ပြည်ပနေ နိုင်ငံခြားသား၏ ရုံးခွဲအဖြစ် ပြည်တွင်း၌ ဆောင်ရွက်ခဲ့သည့် လုပ်ငန်းများအပေါ် ဝင်ငွေခွန်ဥပဒေနှင့်အညီ စည်းကြပ်မှုခံယူထားပါက ယင်းရုံးခွဲအမည်ဖြင့် နုတ်ယူ ပေးသွင်းခဲ့သည့် အခွန်ကို စည်းကြပ်မှုအရ ကျသင့်အခွန်မှ ခုနှိမ်ပေးပါမည်။
- (ဂ) ပြည်တွင်းနေနိုင်ငံသား သို့မဟုတ် ပြည်တွင်းနေနိုင်ငံခြားသားထံ ပေးချေသည့်ငွေမှ နုတ်ယူပေးသွင်းသည့် အခွန်ငွေကို ယင်းအဖွဲ့အစည်း (သို့မဟုတ်) ကုမ္ပဏီအမည် (သို့မဟုတ်) နုတ်ယူခြင်းခံရသူ၏အမည်ဖြင့် ပေးဆောင်ရမည်ဖြစ်ပါသည်။ ၎င်းတို့၏ လုပ်ငန်းများမှ ဝင်ငွေကို စည်းကြပ်သည့်အခါ နုတ်ယူပေးသွင်းထားသည့် ဝင်ငွေခွန်ကို စည်းကြပ်မှုအရ ကျသင့်အခွန်မှ ခုနှိမ်ပေးသွားမည်ဖြစ်ပါသည်။

ပင်ရင်းမှနှုတ်ယူပေးသွင်းသည့်ဝင်ငွေခွန် ကောက်ခံခြင်းကြောင့် ရရှိသည့်အကျိုးကျေးဇူးများ

၂၀။ ပေးချေငွေအမျိုးအစားတစ်ရပ်အတွက် ငွေထုတ်ပေးရန်တာဝန်ရှိသူက ငွေထုတ်ပေးချိန်တွင် ပင်ရင်းမှ နုတ်ယူပေးသွင်းငွေ (Withholding Tax) ကို ဖြတ်တောက်၍ ဖြတ်တောက်ခံရသူ၏ အမည်ဖြင့် ပြည်တွင်းအခွန်များဦးစီးဌာနသို့ ပေးသွင်းခြင်းဖြင့် အခွန်တိမ်းရှောင်မှုများကို လျော့ကျ စေခြင်း၊ နိုင်ငံတော်မှ ရသင့်ရထိုက်သည့် အခွန်များကို အချိန်နှင့်တပြေးညီရရှိနိုင်ခြင်းစသည့် နိုင်ငံတော်အတွက် အကျိုးကျေးဇူးများဖြစ်ပေါ်စေပါသည်။ အခွန်ထမ်းဆောင်ရသူများအဖို့လည်း လုပ်ငန်းဆောင်ရွက်နေစဉ်မှာပင် ယင်းလုပ်ငန်းအတွက် အခွန်များကို တစ်ပါတည်း ကြိုတင်ပေးဆောင် ခဲ့ခြင်းဖြစ်၍ အခွန်စည်းကြပ်မှုပြီးသည့်အခါ ထပ်မံပေးဆောင်ရမည့် အခွန်ကိုသာ ပေးဆောင်ရန် ဖြစ်သောကြောင့် အခွန်ငွေကို တစ်ခါတည်း များပြားစွာ ပေးဆောင်ရမှု မဖြစ်ပေါ်စေဘဲ အခွန်အတွက်

ဝန်ထုတ်ဝန်ပိုးမဖြစ်စေသည့် အကျိုးကျေးဇူးများရရှိနိုင်ပါသည်။ ထို့အတွက် နိုင်ငံတကာတွင်လည်း ငွေထုတ်ပေးချိန်တွင် ပင်ရင်းမှနုတ်ယူပေးသွင်းငွေ (Withholding Tax) ကို ဖြတ်တောက်ပေးဆောင် စေလျက်ရှိပါသည်။

တာဝန်မှကင်းလွတ်ခွင့်မရှိစေခြင်း

၂၁။ ပင်ရင်းမှနုတ်ယူပေးသွင်းရမည့် ဝင်ငွေခွန်ပေးသွင်းခြင်းကို ငွေလက်ခံသူက သဘောတူ လက်ခံရန် ငြင်းဆိုခြင်းကြောင့် ငွေပေးချေသူက ပင်ရင်းမှ နုတ်ယူပေးသွင်းသည့်ဝင်ငွေခွန် နုတ်ယူ ပေးသွင်းရမည့် တာဝန်မှကင်းလွတ်ခွင့်မရှိကြောင်းကိုလည်း သတိပြုရန်လိုပါသည်။

အကျိုးသက်ရောက်သည့်နေ့

၂၂။ ပင်ရင်းမှနုတ်ယူပေးသွင်းသည့်အခွန် Withholding Tax နှင့်ပတ်သက်၍ မြန်မာနိုင်ငံတွင် ၁၉၉၂- ၁၉၉၃ ဝင်ငွေနှစ်မှစတင်၍ စီမံကိန်းနှင့်ဘဏ္ဍာရေးဝန်ကြီးဌာန၏ အမိန့်ကြော်ငြာစာများဖြင့် အကျိုးသက်ရောက်ခဲ့ပြီး၊ ၃၁-၃-၂၀၁၇ နေ့အထိ အကျိုးသက်ရောက်သည့် အမိန့်ကြော်ငြာစာများမှာ ဘဏ္ဍာရေးနှင့်အခွန်ဝန်ကြီးဌာန၏ ၁၀-၃-၂၀၁၀ ရက်စွဲပါ အမိန့်ကြော်ငြာစာအမှတ် ၄၁/ ၂၀၁၀ နှင့် ၂၆-၈-၂၀၁၁ရက်စွဲပါ အမိန့်ကြော်ငြာစာအမှတ် ၁၆၇/၂၀၁၁တို့ဖြစ်ပါသည်။ စီမံကိန်းနှင့်ဘဏ္ဍာရေး ဝန်ကြီးဌာနသည် ၁၀-၁-၂၀၁၇ ရက်စွဲပါ အမိန့်ကြော်ငြာစာအမှတ် ၂/၂၀၁၇ ဖြင့် အထက်ဖော်ပြပါ အမိန့်ကြော်ငြာစာများကို ပယ်ဖျက်ခဲ့ပြီး အဆိုပါအမိန့်ကြော်ငြာစာသည် ၁-၄-၂၀၁၇ ရက်နေ့မှစတင်၍ အကျိုးသက်ရောက်မည်ဖြစ်ပါသည်။

၂၃။ ဤလက်ကမ်းစာစောင်သည် စီမံကိန်းနှင့်ဘဏ္ဍာရေးဝန်ကြီးဌာန၏ အမိန့်ကြော်ငြာစာ အမှတ် ၂/၂၀၁၇ အား ကိုးကား၍ ပြုစုထားခြင်းဖြစ်ပါသည်။

၂၄။ အသေးစိတ်အချက်အလက်များကို ထပ်မံသိရှိလိုပါက သက်ဆိုင်ရာ မြို့နယ်အခွန်ဦးစီးဌာန မှူးရုံးများနှင့် ပြည်တွင်းအခွန်များဦးစီးဌာန၊ ရုံးချုပ် ဖုန်းနံပါတ် ၀၆၇- ၄၃၀၀၇၃၊ အခွန်ဆိုင်ရာဝန် ဆောင်မှုရုံး (ရန်ကုန်) ဖုန်းနံပါတ် ၀၁-၃၇၈၃၇၂၊ အခွန်ဆိုင်ရာဝန်ဆောင်မှုရုံး (မန္တလေး) ၀၂-၃၀၁၉၂ သို့ ဆက်သွယ်မေးမြန်းနိုင်ပါသည်။

ပြည်တွင်းအခွန်များဦးစီးဌာန